



1. लोकसभा में वन्दे मातरम की डेढ़ सौवीं वर्षगांठ पर चर्चा शुरू हुई। प्रधानमंत्री नरेन्द्र मोदी ने राष्ट्रगीत को स्वतंत्रता आंदोलन का प्रेरक बताया।
2. नागर विमानन मंत्री ने कहा— सुरक्षा से कोई समझौता नहीं होगा। नियमों का उल्लंघन करने पर सख्त कार्रवाई होगी।
3. श्री विजयपुरम में तेरह दिसम्बर को विराट हिन्दू सम्मेलन— राष्ट्रीय स्वयं सेवक संघ के सरसंघचालक मोहन भागवत मुख्य अतिथि होंगे।
4. अंडमान निकोबार द्वीप समूह में पांच दिवसीय भारतीय वन सेवा के अधिकारियों के लिए समुद्री जैव विविधता पर प्रशिक्षण कार्यक्रम शुरू हुआ।



लोकसभा में आज राष्ट्रीय गीत वन्दे मातरम की 150वीं वर्षगांठ पर चर्चा शुरू हुई। यह गीत बंकिमचन्द्र चट्टोपाध्याय ने 1875 में लिखा था। चर्चा की शुरुआत करते हुए प्रधानमंत्री नरेन्द्र मोदी ने कहा कि वन्दे मातरम ने स्वतंत्रता आंदोलन को ऊर्जा दी और देशवासियों को प्रेरित किया। उन्होंने इसे केवल राजनीतिक स्वतंत्रता का मंत्र नहीं बल्कि भारत माता को औपनिवेशिक बंधनों से मुक्त कराने का पवित्र रणघोष बताया। प्रधानमंत्री ने बताया उन्नीस सौ सैंतीस में मुस्लिम लीग ने विरोध की राजनीति शुरू की थी। मोहम्मद अली जिन्ना ने वन्दे मातरम के खिलाफ नारे लगाए और उस समय के कांग्रेस अध्यक्ष जवाहर लाल नेहरू ने जिन्ना की निन्दा करने के बजाय पांच दिन बाद ही राष्ट्रीय गीत वन्दे मातरम की जांच शुरू कर दी। लोकसभा अध्यक्ष ओम बिरला ने कहा वन्दे मातरम कठिन समय में भी प्रकाश और आशा प्रदान करता रहा।



नागर विमानन मंत्री के. राममोहन नायडू ने कहा है कि विमानन सुरक्षा से कोई समझौता नहीं किया जा सकता। यह सरकार की सर्वोच्च प्राथमिकता है। उड़ान ड्यूटी से संबंधित प्रश्नों के जवाब में, श्री नायडू ने राज्यसभा में कहा कि सरकार कई उड़ानों के रद्द होने की स्थिति की जाँच कर रही है। अगर विमानन क्षेत्र में कार्यरत किसी भी व्यक्ति या संगठन ने सरकारी दिशा निर्देशों का पालन नहीं किया तो उन पर सख्त कार्रवाई की जाएगी। श्री नायडू ने कहा कि मंत्रालय ने पहली दिसंबर को इन दिशा निर्देशों पर इंडिगो एयरलाइंस के अधिकारियों के साथ एक बैठक भी की थी।



केंद्रीय गृह एवं सहकारिता मंत्री अमित शाह ने आज साबरमती नदी के तट पर बोचासंवासी अक्षर पुरुषोत्तम स्वामिनारायण संस्था द्वारा आयोजित "प्रमुख वर्णी अमृत महोत्सव" को संबोधन किया। श्री शाह ने प्रमुख स्वामी महाराज के जीवन और उनके योगदान की सराहना करते हुए कहा कि उन्होंने भक्ति और सेवा को जोड़कर "नर में नारायण" के संदेश को चरितार्थ किया। उन्होंने समाज में संत और संन्यासी के प्रति घट रही श्रद्धा को पुनर्जीवित करने में प्रमुख स्वामी महाराज और संस्था की भूमिका को महत्वपूर्व बताया। इस अवसर पर गुजरात के मुख्यमंत्री भूपेन्द्र पटेल और उप-मुख्यमंत्री हर्ष संघवी समेत अनेक गणमान्य व्यक्ति उपस्थित थे।



प्रधानमंत्री ने दूरदर्शन पर प्रसारित होने वाले सुप्रभातम कार्यक्रम की सराहना की है और कहा है कि यह कार्यक्रम सुबह की एक ताजा और प्रेरक शुरुआत देता है। योग से लेकर भारतीय जीवन शैली के विभिन्न पहलुओं तक अनेक विषयों को साथ लेकर चलता है। सुप्रभातम भारतीय परम्पराओं और मूल्यों पर आधारित है और ज्ञान, प्रेरणा तथा सकारात्मकता का अनूठा संगम है। प्रधानमंत्री ने सुप्रभातम कार्यक्रम के एक विशेष भाग — संस्कृत सुभाषितम — की ओर भी ध्यान आकर्षित करते हुए कहा कि यह खण्ड भारत की संस्कृति और विरासत के प्रति नई जागृति का प्रसार करता है।



अंडमान एवं निकोबार द्वीप समूह के श्री विजया पुरम में विराट हिन्दू सम्मेलन समिति 13 दिसंबर को नेताजी स्टेडियम में विराट हिन्दू सम्मेलन का आयोजन कर रही है। यह कार्यक्रम दोपहर साढ़े तीन बजे से शुरू होगा। सम्मेलन का विषय है: "राष्ट्राय स्वाहा: इदं राष्ट्राय, इदं न मम"। सम्मेलन में राष्ट्रीय स्वयंसेवक संघ के सरसंघचालक डॉ. मोहन भागवत मुख्य अतिथि के रूप में उपस्थित रहेंगे और लोगों को संबोधित

करेंगे। कार्यक्रम की अध्यक्षता चिन्मय मिशन स्वामी आचार्य सुद्धानंद सरस्वती करेंगे। सांस्कृतिक कार्यक्रम में मुंबई के प्रसिद्ध मंगेशकर परिवार के कलाकार विशेष प्रस्तुति देंगे। इसके बाद श्री विजया पुरम के स्थानीय कलाकारों द्वारा अतिरिक्त सांस्कृतिक प्रस्तुतियाँ होंगी।



भारतीय प्राणी सर्वेक्षण के अंडमान एवं निकोबार क्षेत्रीय केंद्र द्वारा "Coastal and Marine Biodiversity of Island Ecosystem" विषय पर भारतीय वन सेवा अधिकारियों के लिए एक सप्ताह का अनिवार्य प्रशिक्षण कार्यक्रम आज श्री विजयापुरम् स्थित मिन्नी बे में शुरू हुआ। उद्घाटन समारोह के मुख्य अतिथि भारत सरकार के पूर्व सचिव बालाचंद्रन रहे। मुख्य अतिथि ने अपने संबोधन में तटीय और समुद्री पारिस्थितिकी तंत्र के पर्यावरणीय महत्व पर विस्तार से जानकारी दी। अंडमान और निकोबार द्वीप समूह विश्व के प्रमुख जैव विविधता हॉटस्पॉट्स में शामिल हैं। वन सेवा अधिकारी न केवल स्थलीय वनों के संरक्षक हैं बल्कि देश की समृद्ध समुद्री जैव विविधता की सुरक्षा की भी महत्वपूर्ण जिम्मेदारी निभाते हैं। उन्होंने कहा कि समुद्री पारिस्थितिकी तंत्र, स्थलीय पर्यावरण से बिल्कुल भिन्न है और इसके संरक्षण हेतु विशेष ज्ञान, वैज्ञानिक दृष्टि और विभागों के बीच समन्वित प्रयास आवश्यक हैं। उन्होंने अधिकारियों से आग्रह किया कि वे जागरूक नीतियों के माध्यम से समुद्री पारिस्थितिकी संरक्षण को सुदृढ़ करें। कार्यक्रम के प्रारंभ में जेडएसआई के अतिरिक्त निदेशक डॉ. शिवपेरुमन ने स्वागत भाषण में प्रशिक्षण के उद्देश्य, संरचना तथा अपेक्षित परिणामों पर जानकारी दी। मुख्य वन संरक्षक डॉ. दिनेश कन्नन ने द्वीपों के विशिष्ट वनस्पतियों एवं जीव-जंतुओं के बारे में विस्तार से बताया। इस प्रशिक्षण कार्यक्रम में देशभर से आए 21 वन अधिकारियों ने भाग लिया। अपने पांच दिवसीय कार्यक्रम के दौरान वन अधिकारी अंडमान निकोबार द्वीप समूह के महत्वपूर्ण क्षेत्रों का भी दौरा करेंगे।



टैगोर राजकीय शिक्षा महाविद्यालय में NITTTR चेन्नई के सहयोग से पाँच दिवसीय क्षमता-विकास कार्यक्रम "शिक्षकों के लिए ए आई- शिक्षण पद्धति, मूल्यांकन और व्यवसायिक अभ्यास को सशक्त बनाना" विषय पर कार्यक्रम का आयोजन किया गया। इस अवसर पर डॉ. शोभा के.एन. के नेतृत्व में विशेषज्ञ टीम ने शिक्षकों और प्रशिक्षुओं को ए आई के शैक्षिक उपयोग, AI-आधारित पाठ योजना, मूल्यांकन प्रणालियों, डेटा-आधारित निर्णय, कक्षा प्रबंधन उपकरण, गेमिफिकेशन और प्रॉम्प्ट इंजीनियरिंग जैसे विषयों पर प्रशिक्षण दिया गया। इसके साथ ही शैक्षणिक वातावरण में AI के नैतिक एवं जिम्मेदार उपयोग पर भी बल दिया गया।



डिगलीपुर में आठ दिवसीय 'विकास मेला' का शुभारंभ नवीन नगर मैदान में आज से शुरू हो गया है। कार्यक्रम का उद्घाटन मध्योत्तर अंडमान के उपायुक्त एवं मुख्य अतिथि सुशांत पाढा ने किया। यह मेला प्रदर्शनी और जागरूकता अभियान का संयोजन है, जिसमें 15 पंचायतों के 19 स्वयं सहायता समूह अपने अपने हस्तनिर्मित उत्पाद प्रस्तुत कर रहे हैं। लगभग 60 निजी स्टॉल भी मेले में भाग ले रहे हैं। मेले में युवाओं को प्रोत्साहित करने के लिए खेल प्रतियोगिताएँ भी आयोजित की जा रही है।



जहाजरानी सेवा निदेशालय ने डिगलीपुर, लॉन्ग आइलैंड और ननकौड़ी क्षेत्रों की इनलैंड वाटरवेज में तीन 50-सीटर जहाजों को चार्टर करने की योजना शुरू की है। इस योजना का उद्देश्य समुदाय के लिए सुरक्षित, भरोसेमंद और बेहतर परिवहन सुविधा सुनिश्चित करना है और वर्तमान के संसाधनों पर अतिरिक्त दबाव को कम करना है। इससे चार्टर्ड जहाज नियमित सेवाओं को मजबूत करेंगे, दैनिक यात्रियों के लिए सुविधा बढ़ाएंगे और सेवा सुनिश्चित करेंगे। इस पहल को लागू करने के लिए 3 दिसंबर को ANA के आधिकारिक ई-प्रोक्योरमेंट पोर्टल पर निविदा आमंत्रित की गई है।

